

## సార సాగరం

అదివారం మధ్యాహ్నం మూడు గంటలకు భార్య ఇచ్చిన టీ కప్పు పెదవులకు అంటించుకుంటూ అన్నాడు పద్మనాభం. “రేపు ఉదయం పదిన్నరకు ముహూర్తం పెట్టాను.”

అతనికి కథ మధ్య నుంచి మొదలుపెట్టటం అలవాటేనన్న విషయం బాగా తెలుసును గనుక ఏమాత్రం విచిత్రపడకుండానే అడిగింది పంకజాక్షి. “దేనికిట?” అని దాదాపు నవ్వులాటగా గొంతుపెట్టి.

“వ్యాపారం నుంచి రిటైర్ అయిపోవటానికి!” అన్నాడు పద్మనాభం అదే తాపీగా. అదే మందస్వరంతో.

“రిటైర్ అయిపోతారా? ఏం. మూడో కొడుకు కూడా విదేశాలకే వెళ్లిపోవాలని నిశ్చయించుకోవడంతో మీకూ వైరాగ్యం వచ్చేసిందా?” అనడిగింది పంకజాక్షి.

అతను ఇలాంటి నిర్ణయం తీసుకుంటే తానేమీ చేయగలిగింది లేదనీ, కారణాలు తెలుసుకోవడం మటుకే తన చేతిలో ఉన్న పని అనీ ఆమెకు చక్కగా తెలుసు.

“ఇప్పుడు కొత్తగా వైరాగ్యం రాలేదు నాకు. నేను మొదటి నుంచి బైరాగినే కదూ!” అని టీ తాగడం పూర్తి చేసి నిదానంగా చెప్పాడు ఆమెకు. “ఈ వ్యాపారం నీ పేరు మీదుగానే ప్రారంభం చేశాను. ఇది జగత్తంతా పాకటానికి నువ్వే కారణం. కావాలంటే నీవు నీ డైరెక్టర్ గిరీ కొనసాగించుకున్నా నాకే అభ్యంతరం లేదు. ముందుగా నీకు చెప్పి నీ అనుమతి తీసుకోవడం కూడా అవసరం గనుక చెబుతున్నాను. అంతే!”

డెబ్బయి అయిదేళ్ల పద్మనాభం ఇప్పటికీ శరీరకంగా, మానసికంగా బలంగానే ఉన్నాడు. నిజానికి వ్యాపారం నుంచి వైదొలగాల్సిన అవసరం ఏమీ లేదు. అయినా అలా నిశ్చయించుకున్నందుకు పంకజాక్షి ఏమీ ఆక్షేపణ చెప్పలేదు.

ఎక్కడో నైజాంలో పల్లెటూళ్లో పుట్టిన మనిషి. తెలుగు తప్ప ఇప్పటికీ ఏ భాషా తిన్నగారాదు. బొంబాయిలో ఉంటున్నా కొద్దిగా హిందీ ముక్కలు, నాలుగైదు ఇంగ్లీషు మాటలు వచ్చాయి గాని మరేమంత విజ్ఞానం పోగుచేసుకోలేదు. అయిదో సంవత్సరం వచ్చినప్పటి నుంచి తండ్రి దగ్గర నేర్చుకున్న ‘వడ్రంగం’ వృత్తి తప్ప ఇంకో ఆలోచన

అతనికి లేదు. పదేళ్లు తండ్రి దగ్గరే చేదోడువాదోడుగా ఉండి ఓ శుభముహూర్తంలో ఎవరికీ చెప్పా పెట్టకుండా ఓ వందరూపాయల కాగితం మటుకు జేబులో కుక్కుకుని పారిపోయి వచ్చేశాడు బొంబాయి. పదిహేనేళ్ల వయస్సు వచ్చేటప్పటికి అర్థమైపోయింది పద్మనాభానికి, ఎంత రెక్కలు ముక్కలు చేసుకున్నా రెండు పూటలా ముద్దగొంతు దిగాలంటే ఈ రాజ్యంలో అసాధ్యం అయిన విషయం అని. 'నీ జాన్మిను, నీ కాలమొక్కుతా' అంటూ బతుకు ఈడవ వలసిందే తప్ప. ఇంకో మార్గం లేదు. తండ్రిని చూచి, ఆయన తన తండ్రిని గురించి చెప్పిన కబుర్లు వినీ ఈ మాత్రం నిర్ణయానికి రావడం చాలా గొప్ప విషయం అనిపిస్తుంది ఇప్పుడు అలోచిస్తే.

ఊరి పెద్ద కామందుకు, తండ్రికి వచ్చిన వివాదంలో తండ్రి మరీ దిగజారిపోయినట్లుగా కనిపించడం పద్మనాభానికి నచ్చలేదు. మన కష్టానికి డబ్బు అడుగుతున్నాం. "ఆయన్నేమీ బిచ్చం అడగడం లేదు కదా" అంటే తండ్రి తనను మెచ్చుకోకపోగా నోటికి వచ్చినట్టల్లా తిట్టాడు. పద్మనాభానికి 'భీ! పాడుబతుకు. ఈ బతుకు ఈడవకపోతేనే?' అనిపించింది. అందుకనే అలా ఇంట్లోంచి పారిపోయాడు.

పోయినవాడు మరో పదేళ్లదాకా ఇంటి ధ్యాస పెట్టుకోలేదు. సరాసరి హైదరాబాద్. అక్కడ నుంచి బొంబాయి వెళ్లిపోయాడు. భాష రాకపోవడం సరీగా చెప్పలేకపోవడం పెద్ద ఇబ్బందే అయిందిగాని, ఎక్కువ రోజులు బాధ పడనక్కరలేకుండా ఓ పెద్దమనిషి దొరికాడు. వడ్రంగం పని ఇప్పించాడు కార్ణానాలో, తను ఎక్కడున్నదీ తెలియపరచకుండా ప్రతి రెండు - మూడు నెలలకు ఓ వంద రూపాయలు తండ్రికి పంపేవాడు. వేరే ఉత్తరం, పత్తరం రాయాలని అనిపించలేదు.

దశ తిరిగింది పద్మనాభానికి.

"నీకు చేతిలో గొప్ప విద్య ఉంది. నువ్వు చేసిన డిజైన్లు పెద్ద పెద్ద కంపెనీలు కూడా తయారుచేయలేకపోతున్నాయి" అని దుకాణదారు దయగా చూడడమే గాక బాగా డబ్బు ఇవ్వడం కూడా సాగించాడు. కర్మాగారం, దుకాణం రెండు ఆయనవే.

ఇంటిమీద ధ్యాస మళ్లీటప్పటికి అతని దగ్గర చాలా డబ్బే పోగయింది. అమ్మా, నాన్నా ఎలా ఉన్నారో చూడడానికే నిజానికి వాళ్లకు నేను పంపిస్తున్న డబ్బు హాయిగా తిని కూర్చోవటానికి సరిపోతుంది. నన్ను చూచి వాళ్లు సంతోషపడితే అంతకన్నా కావలసింది ఏముంది? అనుకున్నాడు.

ఇంటి దగ్గర విరిస్థితి అనుకున్నట్లుగానే నిజావుగా ఉంది. అమ్మ సంతోషం ఇంత అంతా అని చెప్పటానికి లేదు. నాన్న సరీసరి ఇప్పుడు పని చేయడం లేదు.

"నీ కోసం ఎక్కడ వెదకాలి మూలకే తెలియలేదు. నీ దగ్గరుంచి డబ్బు వస్తోంది గనుక ఎక్కడో హాయిగా ఉన్నావనీ, అంతచాలనీ ధైర్యం చెప్పుకున్నాం. ఇన్నాళ్లైనా మేం

గుర్తుకు వచ్చాం. అంతే చాలు..” అని ఇద్దరూ కడివెడు ఏడుపు బయటకు కక్కారు. ఆనందం వట్టలేకపోతే గూడా పైకి పెల్లుబికి వచ్చేది ఏడుపేగా!

“నువ్వు ఎప్పుటికైనా వస్తావని మీ అమ్మ చెబుతూనే ఉంది. నాకే నమ్మకం లేదు” అన్నాడు నాన్న.

ఎందుకు నమ్మకం లేదు అని అడగలేదు పద్మనాభం. నిజానికి తానూ అనుకోలేదుగా ఇంటికి వెళ్లాలని!

“బొంబాయిలో ఎక్కడ ఉంటున్నావు? ఏం చేస్తున్నావు?” అని ఊళ్లో తెలిసినవాళ్లు అడిగినప్పుడు ఏదో పొడిపొడిగా సమాధానాలు చెప్పి ఊరుకున్నాడు.

“ఇక్కడే ఉండిపో” అని మారాం చేసింది తల్లి.

“ఉండను గాక ఉండను” అన్నాడు పద్మనాభం.

“అక్కడ నా కోసం దుకాణదారు ఎదురు చూస్తూ ఉంటాడు. ఓ వారం, పదిరోజుల్లో వచ్చేస్తానని చెప్పాను. అయినా ఇక్కడ నుండి నేనేం చేయాలి? ఈ బతుకు నేను చిన్నప్పుడు చూచింది చాలు. నా రోజులన్నీ బొంబాయిలోనే గడిపేస్తాను. అక్కడ సముద్రం ఉంది. ఎంత పెద్ద సముద్రమో చెప్పడం నాకు చేతకాదు. ఆకాశమంత సముద్రం” అన్నాడు.

కట్టు తెగిపోయింది. మళ్ళీ దానికి ముడులు వేసుకుని ఇబ్బందులు పడడం ఎందుకు?

“నాతోపాటు మీరుగూడా వచ్చేయండి” అన్నాడు తల్లీ, తండ్రి రారని అతనికి గట్టిగా తెలిసినా.

“ఒక్కడే కొడుకుని. కళ్ళముందు మెదులుతూ ఉంటే బాగు”

“అలాంటి ఆశలేం పెట్టుకోకండి!”

తల్లీ, తండ్రి రామన్నారు. వాళ్లకు హాయిగా ఉండటానికి ఇంకా ఎన్నో ఏర్పాట్లు చేశాడు పద్మనాభం.

“పోనీ ఎవర్నయినా ఈ ఊరి పిల్లను పెళ్లి చేసుకుని తీసుకువెళ్లు!” అంది తల్లి.

“పెళ్లా? నేను ఇంతవరకు ఆలోచించనేలేదు” అనుకున్నాడు మనసులో. పైకి మాత్రం “అయితే మంచి పిల్లను చూచి నువ్వే ఆ కాస్త పనీ కానిచ్చేయి” అన్నాడు తల్లితో.

ఊళ్లోవాళ్లు చాలామంది అతడిని అల్లుడిని చేసుకుందామని చూచారు. అందరికీ అతని డబ్బుమీదే ఆశ అనిపించింది మాటలు వింటుంటే.

“ఎవరైనా మరీ బీదపిల్ల. కాస్త చదువుకున్న మనిషి. లెక్కా డొక్కా తెలిసిన మనిషి అయితే మంచిది. నాకు ఎట్లాగు చదువులేదు. చేతిలో ఏదో విద్య ఉన్నది గనుక బతికిపోతున్నాను. చదువుకున్న మనిషైతే మీ మనవళ్లా నాకంటే గొప్పవాళ్లుగా తయారవుతారు” అన్నాడు తల్లితో.

“చదువుకున్న పిల్ల నిన్ను చేసుకోవటానికి ఎందుకు ఒప్పుకుంటుంది?” అన్నాడు

తండ్రి.

“ఒప్పుకుంటేనే!”

“పంకజం మంచిదికదూ!” అంది తల్లి భర్తతో.

“మంచిదే. కానీ తల్లితండ్రి లేరుగా హైదరాబాద్ లో పోస్ట్ లో చదువుకుంటుంది. పిలిపించమని చెప్పనా వాళ్ల చిన్నాయనకు?” అన్నాడు.

పంకజం హైదరాబాద్ లో బి.ఎ. చదువుకుంది.

వాళ్ల చిన్నాయన వచ్చాడు. “రీపీ వస్తుంది అమ్మాయి. బి.ఎ. ఫస్ట్ క్లాస్ లో పాసయింది. ఇంకా పైకి చదవాలని ఉంది దానికి స్కాలర్ షిప్ ఉందిగా” అన్నాడు.

“అసలు వీడిని చేసుకుంటుందో లేదో కనుక్కోవయ్యా ముందు.”

రెండురోజుల్లో అంతా సెటిలైపోయింది.

పంకజం-పంకజాక్షి ఏదూనాభాన్ని చూచి కళ్లు ఎగరేసింది. ‘చదువుకోకపోతేనేం చేతిలో విద్య ఉందంటున్నాడు. నేను మాత్రం అంతకు తగ్గ బొంతకు ఎవర్నో పోస్ట్ అనాథను కట్టుకుని ఊరేగవలసిందేగా. అంతకన్నా ఇతన్ని చేసుకుని బొంబాయి వెళ్లి కాపురం చేస్తాను’ అనుకుంది పంకజాక్షి.

మొదటిరాత్రే అడిగాడు పద్మనాభం. “నన్ను చేసుకోవటానికి ఎందుకు ఇష్టపడ్డావు? సంతకం చేయడం కూడా రాని మొద్దును!”

“సంతకం చేయడం ఎవరయినా నేర్చుకోవచ్చును” అంది పంకజాక్షి. ఇంకా గుచ్చి గుచ్చి అడిగితే “నాకు బొంబాయిలో కాపురం చేయాలని ఉంది. అందుకనే ఒప్పుకున్నాను” అంది.

పద్మనాభానికి ముందు నిరాశ అయింది. నేనంటే ఇష్టమై కాదా? తరువాత తనకు తానే సమాధానం చెప్పుకున్నాడు. నేనంటే ఇష్టం అనడానికి నన్ను ఎరుగదుగా అసలు!

చదువుకున్న పిల్ల పెళ్లాంగా దొరకడం ఎంత అదృష్టం! ఆమె ఏ కారణంతో ఒప్పుకుంటే నాకేం? నన్ను మనిషిగా చూస్తే చాలుగదా!

నిరాడంబరంగా ఉండడం ఇష్టం పంకజాక్షికి అని అతనికి అతి త్వరలోనే తెలిసిపోయింది.

నా అంత అదృష్టవంతుడిని నేనే అనుకున్నాడు బొంబాయి వెళ్లిపోయాక.

పెళ్లయిన పదేళ్లలోనే ముగ్గురు పిల్లలు పుట్టారు. ఆడపిల్ల కావాలనుకుంది పంకజం. అవకాశం లేకపోయింది.

ఈ పురుళ్లు, పుణ్యాల మధ్యనే పంకజాక్షి బొంబాయిలో ఊరికే ఉండకుండా పై చదువులను కూడా చేసింది. ఎం.బి.ఎ. ఇంకా గొప్పదని చెప్పింది అతనికి.

పంకజాక్షి “మనమే ఓ దుకాణం తెరుద్దాం” అంది.

“పని చేయడం తప్ప నాకు ఇంకేం చేతకాదు” అన్నాడు పద్మనాభం.

"పని చేయడం చేతనైతే చేయించడం కూడా చేతనవుతుంది. వ్యాపారం లెక్కా, డొక్కా చూచుకోవడానికి, యాజమాన్యం నెరవటానికి నేనున్నాను" అని సాహసంగా బదులు చెప్పింది.

పద్మనాభం ఆమె చెప్పిన ఏ మాటా కాదనలేదు. "నీ ఇష్టం. మనం బాగుపడడానికి ఏం చేయదలచుకున్నావో అదంతా చెయ్యి. అంటే ఇప్పుడు బాగులేమని కాదు ఇంకా బాగుండటానికి. సముద్రమంత విశాలంగా ఎదగటానికి!" అన్నాడు పద్మనాభం.

అతనికీ, సముద్రానికీ ఎంతో అనుబంధం ఉందని పంకజాక్షి ఎప్పుకో కనిపెట్టేసింది.

సంవత్సరాలు గడుస్తున్న కొద్దీ వ్యాపారం పెరుగుతోంది.

పద్మనాభానికి ఇవన్నీ వివరంగా తెలియకపోయినా కొన్ని విషయాలు తప్పనిసరిగా తెలిసి రావాలసిన అవకాశాలు ఏర్పడ్డాయి.

పల్లెటూళ్లో తల్లీ, తండ్రీ ఇంకాస్త సుఖంగా ఉన్నారు. పిల్లలు పెద్ద పెద్ద బళ్లలో చదువుకుంటున్నారు. పెద్ద ఇల్లు కట్టుకున్నాడు పద్మనాభం.

ఆ కంపెనీకి అతనే ఛైర్మన్. పంకజాక్షి ఏమో మేనేజింగ్ డైరెక్టర్. వాళ్ల కార్ఖానాల్లో తయారయ్యే ఫర్నిచర్ విదేశాలకు ఎక్కువగా ఎగుమతి అవుతుంది. అందరికీ పనులు పురమాయించడమే ఇప్పుడు వాళ్ల ఇద్దరికీ పని.

మరో ఇరవై అయిదేళ్లు గడిచేటప్పటికి పద్మనాభం చాలా మారిపోయాడు. ఇప్పుడు తనకేమీ తెలియదు అనుకోడు. తెలిసినవాళ్లు చాలామందిని అతను పోషిస్తున్నాడు.

తల్లీ, తండ్రీ కాలగర్భంలో కలిసిపోయాడు. పెద్దకొడుకు సివిల్ ఇంజనీరింగ్ చేశాడు. అమెరికా వెళ్లిపోయాడు. అక్కడి అమ్మాయినే పెళ్లి చేసుకుంటానన్నాడు. అలానే చేశాడు.

రెండోవాడు డాక్టరీ చేశాడు. గుండెలు మార్పు చేస్తాడు వాడు, మనిషికి ఏమాత్రం ప్రమాదం లేకుండా. కెనడాలో స్థిరపడిపోయాడు.

మూడోవాడు ఇక్కడే కంప్యూటర్ ఇంజనీరింగ్ పూర్తిచేశాడు. బొంబాయిలోనే పనిచేస్తున్నాడు. అయినా వాడు కళ్లన్నీ విదేశాలమీదే!

"నువ్వయినా నా దగ్గర ఉండిపోవా?" అన్నాడు పద్మనాభం. వాడు అమెరికా సీగేట్ ఫ్యాక్టరీకి వెడతానన్నప్పుడు.

"ఇండియాలో ఏముంది?" అన్నాడు వాడు.

పంకజాక్షి ఏమీ మాట్లాడలేదు.

"మనం పల్లెటూరికి వెళ్లి ఉండగలమా ఇప్పుడు? అప్పుడే, అసలే చిన్నతనంలోనే మీరు ఒప్పుకోలేదు గదా మీ అమ్మా, నాన్నా ఎంత బతిమిలాడినా! వాళ్లు మీ పిల్లలు కాదా?" అంది పంకజాక్షి అతి మురిపంగా.

పద్మనాభం మరింకేమీ మాట్లాడలేకపోయాడు.

"ఇంకో నలుగరయిదుగురిని కని ఉండాల్సింది నీవు. ప్రపంచంలో ఉన్న అన్ని

దేశాలకూ ఎగుమతి చేసేవాళ్లం కదూ!” అన్నాడు ఆమెను కవ్వించటానికి చాలాసేపు అయిన తర్వాత.

“అప్పుడు మీరేగా ఫుల్స్టాప్ పెట్టింది!” అంది వెంటనే పంకజాక్షి.

“నేను నా దేశం కోసం పనిచేశాను” అనుకున్నాడు పద్మనాభం.

“నా దేశానికి బోలెడు ఫారిన్ ఎక్స్‌ఛేంజ్ సంపాదించి పెట్టాను” అనుకుంది పంకజాక్షి.

“మన పిల్లలు ప్రపంచం కోసం పని చేస్తున్నారు, నాకెంతో గర్వంగా ఉంది” అన్నాడు పద్మనాభం.

“నాకు దేశాభిమానం లేదనుకోకండి. అభిమానం అంటే కౌగిలించుకు కూర్చోవడం కాదుగా!” అన్నాడు మూడవ కొడుకు.

“నిన్ను గురించి నేను నిరాశపడ్డ మాట నిజమే. కాని బాగా ఆలోచించిన మీదట నా అభిప్రాయం మార్చుకున్నాను. నీ ఇష్టం వచ్చినట్లే చెయ్యి. మీ కందరికీ స్వతంత్రంగా ఆలోచించుకోవడం నేర్పినందుకు మీ అమ్మకు థ్యాంక్స్ చెప్పాలి నేను ముందు. ఏమీ తెలియని రోజులలోనే నేను నా భవిష్యత్తు గురించి ఎంతో కలకన్నాను. కలలు కనడం ఇలలోనే సాధ్యం అవుతుందని ఇప్పుడే తెలుసుకున్నాను” అంటున్నప్పుడు పద్మనాభం కళ్లు కాస్త చెమర్చడం పంకజాక్షి గమనించకపోలేదు.

“ఎక్కడి అడవులు, ఎక్కడి సముద్రం!! అడవుల్లోంచి కొట్టుకువచ్చి ఈ సముద్రం పక్కన పడ్డాం గనుకనే మీ కలలన్నీ నిజం అయినాయి. నిజంగా మీది బంగారు కల” అంది పంకజాక్షి.

“కాదు సముద్రమంతకల. సముద్రానికి సారం ‘ఉప్పు’ అనుకుంటాం మామూలుగా. కాదు ఆ సారం అంతా లక్ష్మీదేవే!” అన్నాడు పద్మనాభం. తన ఆవేశాన్ని అణచుకోలేక.

“లక్ష్మీం క్షీర సముద్రరాజతనయాం.. ఈ శ్లోకం నీకు గుర్తుందా బాబూ. చిన్నప్పుడు మీ ముగ్గురు చేతా భట్టియం వేయించాను” అనడిగింది పంకజాక్షి.

“వాళ్లకు తెలుగు చదవడం, రాయడం రాదు. అయినా తెలుగు పద్యాలు గడగడ అప్పచెప్పేస్తారు. సంస్కృతశ్లోకాలు, సరేసరి! నాకు చదువు రాదు, పద్యాలు శ్లోకాలు అప్పచెప్పడమూ రాదు!” అన్నాడు నిర్వేదంగా పద్మనాభం.

“ఏమీ రాదని క్షుణ్ణంగా తెలియడమే మీకు వచ్చిన విద్య. మీ చేతిలో విద్య ప్రపంచంలోని అన్ని దేశాలలోనూ రకరకాల రూపాలలో, అందరి ఇళ్లల్లోనూ ప్రతిష్ఠాత్మకంగా వెలిగిపోతోంది” అని పంకజాక్షి అనడంతో, అతనికి ఇంకేమీ మాట్లాడే ఆస్కారం లేకుండా పోయింది.

ఆంధ్రప్రభ వీక్లీ-ఆగస్ట్, 2001

